



उत्पादनशील उद्योगका लागि विदेशी श्रमिक ल्याउने सम्बन्धी कार्यविधि, २०७७

विभागीय मन्त्रीस्तरबाट स्वीकृत मिति:

कोभिड-१९ को महामारीका कारण स्वदेशी तथा विदेशी लगानीमा स्थापित उत्पादनशील उद्योगमा श्रमिकको अभाव भएकोले उपभोग्य वस्तुहरूको उत्पादन र आपूर्तिलाई सहज बनाउन भारत, चीन लगायत अन्य मुलुकबाट सुरक्षित रूपमा विदेशी श्रमिक ल्याउने प्रक्रियालाई सरल र व्यवस्थित बनाउन आवश्यक भएकोले नेपाल सरकार, मन्त्रिपरिषद्बाट मिति २०७७/०७/०४ मा भएको निर्णय बमोजिम मन्त्रालयले यो कार्यविधि जारी गरेको छ।

१. संक्षिप्त नाम र प्रारम्भ: (१) यस कार्यविधिको नाम "उत्पादनशील उद्योगका लागि विदेशी श्रमिक ल्याउने सम्बन्धी कार्यविधि, २०७७" रहेको छ।

(२) यो कार्यविधि मन्त्रालयबाट स्वीकृत भएको मितिदेखि लागू हुनेछ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,-

(क) "अनुमति दिने निकाय" भन्नाले संघीय वाणिज्य, आपूर्ति तथा उपभोक्ता संरक्षण कार्यालय रहेको जिल्लामा सो कार्यालय र सो कार्यालय नरहेको जिल्लामा सम्बन्धित जिल्ला प्रशासन कार्यालयलाई सम्झनु पर्छ।

(ख) "उत्पादनशील उद्योग" भन्नाले वस्तु उत्पादन गर्ने उद्योग सम्झनु पर्छ।

(मुनाफा आर्जन गर्ने वा मुनाफा नगर्ने गरी उद्योग, व्यवसाय वा सेवा गर्ने उद्देश्यले प्रचलित कानून बमोजिम स्थापना, संस्थापना, दर्ता वा गठन भएको वा सञ्चालनमा रहेको उत्पादनशील उद्योग भनि वर्गीकरणमा परेका कुनै कम्पनी, प्राइभेट फर्म, साझेदारी फर्म, सहकारी संस्थालाई समेत जनाउँछ।)

(ग) "प्रोटोकल" भन्नाले स्वास्थ्य तथा जनसङ्ख्या मन्त्रालयले जारी गरेको स्वास्थ्य प्रोटोकल सम्झनु पर्छ।

(घ) "मन्त्रालय" भन्नाले उद्योग, वाणिज्य तथा आपूर्ति मन्त्रालय सम्झनु पर्छ।



(ड) “सुरक्षा मापदण्ड” भन्नाले कोभिड-१९ महामारीको समयमा उद्योग, वाणिज्य तथा आपूर्ति क्षेत्रले अपनाउनुपर्ने सुरक्षा मापदण्ड (Protocol) सम्झनु पर्छ।

३. नेपाली श्रमिकलाई प्राथमिकता दिनुपर्ने: उत्पादनशील उद्योगले आफूलाई आवश्यक पर्ने श्रमिक पूर्ति गर्दा नेपाली नागरिकलाई प्राथमिकता दिनु पर्नेछ।
४. उद्योगका तर्फबाट निवेदन दिनुपर्ने: (१) कुनै उत्पादनशील उद्योगलाई आवश्यक श्रमिक नेपालभित्र उपलब्ध नभएको अवस्थामा विदेशबाट श्रमिक ल्याउने प्रयोजनका लागि देहायका कागजात संलग्न गरी अनुसूची-१ बमोजिमको ढाँचामा अनुमति दिने निकायमा निवेदन दिनुपर्नेछ:-

- (क) उद्योग दर्ताको प्रमाणपत्रको प्रतिलिपि,
- (ख) स्वदेशी वा विदेशी लगानी खुल्ने कागजात,
- (ग) प्रचलित कानून बमोजिम करचुक्ता गरेको प्रमाणको प्रतिलिपि,
- (घ) विदेशबाट श्रमिक ल्याउनु पर्ने औचित्य सहित श्रमिक ल्याउने मुलुक, नेपालमा प्रवेश गर्ने बिन्दु र उक्त श्रमिक बस्ने स्थान सहितको विवरण,
- (ङ) श्रमिक ल्याउने मुलुक अनुसार श्रमिक सङ्ख्या र श्रमिकको नाम र परिचय खुल्ने कागजात। (नागरिकता/पासपोर्ट)

(२) उपदफा (२) अनुसारको कागजातसँगै औद्योगिक व्यवसाय ऐन, २०७६ को दफा ४९ को उपदफा (२), (३) र (४) का प्रावधान बमोजिम श्रम सम्बन्धी प्रचलित कानून बमोजिम श्रम स्वीकृति लिएको कागजातको प्रमाणित प्रतिलिपि पेश गर्नुपर्नेछ।

(३) उपदफा (३) बमोजिमको स्वीकृत नलिएको भए उपर्युक्त व्यवस्था बमोजिमका प्रावधान पुरा गरी श्रम स्वीकृति लिए पश्चात् निवेदन दिनु पर्नेछ।

५. श्रम स्वीकृतिका लागि सहजीकरण गर्नुपर्ने: (१) नेपाली नागरिक उपलब्ध नभएको अवस्थामा उत्पादनशील उद्योगमा विदेशी श्रमिक ल्याउने कार्यमा श्रम, रोजगार तथा सामाजिक सुरक्षा मन्त्रालय वा अन्तर्गतका निकायले श्रम स्वीकृतिका सम्बन्धमा आवश्यक सहजीकरण गरिदिनु पर्नेछ।

६. अनुमति दिनु पर्ने: (१) दफा ४ बमोजिम प्राप्त निवेदनसँग संलग्न कागजात जाँचबुझ गरी विदेशी श्रमिक ल्याउनका लागि अनुमति दिन मनासिव देखिएमा दफा ७ बमोजिमको शर्त

तोकि अनुमति दिने निकायले अनुसूची-२ बमोजिमको ढाँचामा विदेशी श्रमिक ल्याउन स्वीकृति दिनु पर्नेछ।

(२) उपदफा (१) बमोजिमको अनुमतिको लिखित जानकारी त्यस्तो विदेशी श्रमिक प्रवेशको सीमा विन्दु भएको जिल्लाको स्थानीय प्रशासन र गन्तव्य भएको जिल्लाको स्थानीय प्रशासन तथा नगरपालिका/गाउँपालिकालाई अनिवार्य रूपमा दिनु पर्नेछ।

(३) उपदफा (१) बमोजिमको अनुमति प्राप्त श्रमिकलाई तोकिएको शर्त परिपालना भए नभएको हेरी उपदफा (२) मा उल्लेखित निकायले त्यस्तो श्रमिक नेपाल प्रवेश गर्ने र गन्तव्यमा पुग्ने व्यवस्थालाई सहजीकरण गरिदिनु पर्नेछ।

७. विदेशी श्रमिक ल्याउन अनुमति पाउने उद्योगले परिपालना गर्नुपर्ने शर्त: दफा ६ बमोजिम विदेशी श्रमिक ल्याउन अनुमति प्राप्त गर्ने उद्योगले देहायका शर्त परिपालना गर्नु गराउनु पर्नेछ:-

- (क) निर्धारित प्रवेश विन्दुबाट श्रमिक नेपाल प्रवेश गर्दा पछिल्लो तीन दिनभित्र जारी भएको पीसीआर नेगेटिभ रिपोर्ट साथमा अनिवार्य हुनुपर्ने।
- (ख) श्रमिक प्रवेश गर्ने नेपालको निर्धारित प्रवेश विन्दुबाट तोकिएको गन्तव्यसम्म र त्यस्तो गन्तव्यबाट तोकिएको प्रस्थान सीमा विन्दुसम्म उद्योगले आफ्नो निजी सवारी वा छुट्टै व्यवस्था (रिजर्भ) गरेको सवारी साधनबाट लाने व्यवस्था गर्नु पर्ने।
- (ग) विदेशी श्रमिक गन्तव्यमा पुगेपछि सोको लिखित जानकारी जिल्लाको स्थानीय प्रशासन कार्यालय तथा नगरपालिका वा गाउँपालिकालाई अनिवार्य रूपमा सम्बन्धित उद्योगले दिनु पर्ने।
- (घ) श्रमिक गन्तव्यमा पुगेपछि अनिवार्य रूपमा प्रोटोकल बमोजिम क्वारेन्टाईन बस्ने र खाने व्यवस्था सम्बन्धित उद्योगले मिलाउनु पर्ने।
- (ङ) क्वारेन्टाईन स्थलबाट बाहिर हिँडडुल गर्न नदिने।
- (च) गन्तव्यमा आई पुगी क्वारेन्टाइनमा बसेको १० (दश) दिन व्यतित भएपछि कोभिड-१९ का कुनै शंकास्पद लक्षण देखिएको वा नदेखिएको अनिवार्य रूपमा यकिन गरी शंकास्पद



लक्षण देखिएका श्रमिकको अनिवार्य पीसीआर परीक्षण गर्ने।
लक्षण देखिएका श्रमिकको हकमा त्यस्तो रिपोर्ट नेगेटिभ
आएपछि मात्र निर्दिष्ट काममा लगाउने।

(छ) नेपालमा रहँदा त्यस्तो विदेशी श्रमिकले कोभिड-१९ को
संक्रमण जोखिम हुन नदिन प्रोटोकल, सुरक्षा मापदण्ड र नेपाल
सरकारले समय समयमा गरेको निर्देशन तथा व्यवस्थाको पूर्ण
परिपालना सम्बन्धित उद्योगले गर्नु गराउनु पर्ने।

८. सुरक्षा मापदण्ड पालना गर्नुपर्ने: (१) उत्पादनशील उद्योगले मन्त्रालयले जारी गरेको
कोभिड-१९ को महामारीको समयमा उद्योग, वाणिज्य तथा आपूर्ति क्षेत्रले अपनाउनु पर्ने
प्रोटोकल र सुरक्षा मापदण्ड अनिवार्य रूपमा पालना गर्नुपर्नेछ।

(२) उपदफा (१) बमोजिमको प्रोटोकल र सुरक्षा मापदण्ड पालना भए
नभएको अनुगमन गर्ने गराउने जिम्मेवारी मन्त्रालय र उद्योग हेर्ने सम्बन्धित प्रदेश
मन्त्रालयको हुनेछ।

९. विवरण पठाउनुपर्ने: यस कार्यविधि बमोजिम श्रमिकलाई अनुमति दिएको विषयको
जानकारी त्यस्तो अनुमति दिने निकायले अनुसूची-३ बमोजिमको ढाँचामा मन्त्रालयलाई
दिनु पर्नेछ।

१०. अनुमति दिने प्रकृया र शर्त परिपालनाको अनुगमन गर्नुपर्ने: (१) उत्पादनशील उद्योगमा
विदेशी श्रमिक ल्याउन अनुमति दिने प्रक्रियाको अनुगमन मन्त्रालयले गर्नेछ।

(२) अनुमति दिने निकायले दफा ६ र ७ बमोजिम तोकेका शर्त सम्बन्धित
उद्योगबाट परिपालना भए नभएको अनुगमन गरी सम्बन्धित स्थानीय तह र स्थानीय
प्रशासनलाई त्यस्तो शर्तको परिपालना गर्न लगाउनुपर्छ।

(३) तोकिएका शर्त परिपालनाको अनुगमन गर्दा सोको परिपालना भएको
नपाएमा र परिपालनाका लागि अनुरोध गर्दा पनि परिपालना नगर्ने उद्योगलाई संक्रामक
रोग ऐन, २०२० र अन्य प्रचलित कानून बमोजिम कारवाहीका लागि अनुगमनकर्ताले
अनुमति दिने निकायमा लेखि पठाउनु पर्नेछ।

(४) उपदफा (३) बमोजिम लेखि आएमा अनुमति दिने निकायले त्यस्तो
उद्योगलाई प्रचलित कानून बमोजिम कारवाही गर्नुपर्नेछ।

११. बाधा अड्काउ फुकाउने अधिकार: (१) यस कार्यविधिको कार्यान्वयन गर्दा कुनै बाधा
अड्काउ परेमा मन्त्रालयले त्यस्तो बाधा अड्काउ फुकाउन सक्नेछ।



अनुसूची-१

(दफा ४ को उपदफा (१) सँग सम्बन्धित)

श्री

.....

विषय: विदेशी श्रमिक ल्याने अनुमति पाउँ।

उपर्युक्त सम्बन्धमा यस उद्योग (वस्तुको नाम उल्लेख गर्ने)..... उत्पादन गर्ने उत्पादनशील उद्योग भएको हुँदा उद्योगलाई आवश्यक पर्ने देहायका विदेशी श्रमिकलाई नेपाल प्रवेशका लागि सहजीकरण गरिदिनुहुन तपसिलका कागजात सहित यो निवेदन गरेको छु/छौं।



निवेदकको नाम

उद्योग नाम, ठेगाना

सम्पर्क नं.

संलग्न कागजात:

(क)

(ख)



अनुसूची-२
(दफा ६ को उपदफा (१) सँग सम्बन्धित)

श्री उद्योग
.....

विषय: विदेशी श्रमिक ल्याउने अनुमति सम्बन्धमा ।

उपर्युक्त सम्बन्धमा तहाँ उद्योगको मिति को निवेदनबाट माग भए बमोजिम देहायका शर्त तोकिएका श्रमिकलाई नेपालको स्थानमा अवस्थित उद्योगमा ल्याउन मिति को निर्णयानुसार अनुमति दिइएको छ ।

अनुमति दिनेको दस्तखत

नाम

पद

१. शर्तहरू:


- (क) निर्धारित प्रवेश बिन्दुबाट श्रमिक नेपाल प्रवेश गर्दा पछिल्लो तीन दिनभित्र जारी भएको पीसीआर नेगेटिभ रिपोर्ट साथमा अनिवार्य हुनुपर्ने ।
- (ख) श्रमिक प्रवेश गर्ने नेपालको निर्धारित प्रवेश बिन्दुबाट तोकिएको गन्तव्यसम्म र त्यस्तो गन्तव्यबाट तोकिएको प्रस्थान सीमा बिन्दुसम्म उद्योगले आफ्नो निजी सवारी वा छुट्टै व्यवस्था (रिजर्भ) गरेको सवारी साधनबाट लाने व्यवस्था गर्नु पर्ने ।
- (ग) विदेशी श्रमिक गन्तव्यमा पुगेपछि सोको लिखित जानकारी जिल्लाको स्थानीय प्रशासन तथा नगरपालिका वा गाउँपालिकालाई अनिवार्य रूपमा सम्बन्धित उद्योगले दिनु पर्ने ।
- (घ) श्रमिक गन्तव्यमा पुगेपछि अनिवार्य रूपमा क्वारेन्टाईन बस्ने र खाने व्यवस्था सम्बन्धित उद्योगले मिलाउनु पर्ने ।



३. अन्य:

बोधार्थ तथा कार्यार्थ

१. कार्यालय (श्रमिक प्रवेश विन्दुको स्थानीय तह)
२. कार्यालय (श्रमिक प्रवेश विन्दुको स्थानीय प्रशासन)
३. कार्यालय (श्रमिकको गन्तव्य रहेको स्थानीय तह)
४. (अन्य आवश्यक भए)



अनुसूची-३
(दफा ९ सँग सम्बन्धित)

श्री उद्योग, वाणिज्य तथा आपूर्ति मन्त्रालय,
सिंहदरबार, काठमाडौं।

विषय: विवरण पठाएको।

उपर्युक्त सम्बन्धमा "उत्पादनशील उद्योग का लागि विदेशी श्रमिक ल्याउने सम्बन्धी कार्यविधि, २०७७" को दफा ९ बमोजिम विदेशी श्रमिक ल्याउन यस कार्यालयबाट अनुमति दिइएका उद्योग र श्रमिकको विवरण यसैसाथ संलग्न गरी पेश गरेको छु।

प्रगति विवरण

अनुमति पाउने उद्योगको नाम ठेगाना	श्रमिकको नाम थर	श्रमिकको देश र स्थानीय ठेगाना	श्रमिकको परिचय खुल्ने कागजात	श्रमिक नेपाल प्रवेश गर्ने विन्दु	श्रमिक पुग्ने स्थानको ठेगाना	श्रम स्वीकृति लिएको मिति	कैफियत

पेश गर्ने पदाधिकारीको दस्तखतः

नामः

मितिः



